



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum, it-Tnejn 18 ta' Novembru, 2024

Kawża Nru. 3

Rik. Nru. 63/2023 ISB

**Red Falcon Tech Holding Limited
(C89102)**

Vs

X

Il-Qorti,

Rat ir-rikors tas-soċjeta' Red Falcon Tech Holding Limited (C89102), tat-12 ta' Ottubru 2023, li permezz tiegħu hija talbet lill-Qorti sabiex:

1. *Tordna illi s-soċjeta' esponenti tiġi xolta u konsegwentement stralċjata minn dina l-Onorabbli Qorti abbażi tal-Art. 214(1)(a) u/jew l-Art.214(2)(a)(ii) u dan a tenur ta' l-Art 218(1) tal-Att;*
2. *Tagħti kull provvediment ieħor opportun sabiex jinħatar stralċarju u jiġi kondott l-istralċ konsegwenzjali tas-soċjeta' esponenti u ai termini tal-Att;*

U dan wara li ppermettiet:

1. *Illi dan ir-rikors qed jiġi preżentat ai termini tal-Artikoli 214(1)(a) u 214(2)(a)(ii) tal-Att dwar il-Kumpanniji (Kap 386 tal-Liġijiet ta' Malta) (l-'Att');*
2. *Illi Red Falcon Tech Holding Limited hija soċjeta' b'responsabbilita' limitata reġistrata Malta bin-numru ta' reġistrazzjoni C8910102 u bl-uffiċju reġistrat Palazzo Stagno, Sqaq Stagno, Qormi QRM 1552 u ġiet konstitwita fil-29 t'Ottubru 2018;*
3. *Illi mill-Memorandum u l-Istatut ta' Assoċjazzjoni tas-soċjeta' esponenti, kopja ta' liema qed tiġi anness ma' dan ir-rikors u mmarkat bħala 'Dokument RFL 1' jirriżulta illi l-'Objects' prinċipali tagħha huma s-segwent:*

“To purchase, acquire, own, lease, hold, manage, operate, grant rights over, administer, develop, sell or otherwise dispose of property of any kind, movable and immovable, tangible and intangible, including real estate, stock,

debentures, shares, monies, precious metals, intellectual property and other assets of any nature whatsoever;

- 4. Illi s-soċjeta' esponenti tagħmel parti minn grupp ta' kumpaniji li joffru servizzi ta' tekonoġija bl-isem ta' "REDD" lil negozji ta' kummerċ elettroniku (e-commerce) bħal żviluppar ta' websites, content management, DRM enabled players u streaming technology, 'user tracking', DDEX 'Reporting', u servizzi ta' back up hosting, fost oħrajn u l-maġġor parti tal-klijenti tal-grupp kienu distributuri differenti li n-negozju tagħhom huwa ibbażat onlajn u li kienu joffru media streaming subscriptions u servizzi oħrajn, u dawn il-kumpaniji kienu joffru s-servizzi tagħhom lil klijenti individwali tagħhom;*
- 5. Illi l-kapital azzjonarju awtorizzat attwali tas-soċjeta' esponenti jammonta għal elf u mitejn Ewro (€1,200) liema kapital huwa maqsum f'elf mija disgħa u disgħin (1,199) ismha ordinarji ta' Klassi A, u sehem wieħed (1) ordinarju ta' Klassi B ta' valur nominali ta' Ewro (€1) kull sehem;*
- 6. Illi l-kapital azzjonarju tas-soċjeta' esponenti huwa sottoskritt da parte tal-azzjonisti Redd Technologies (B246062) li għandha elf mija disgħa u disgħin (1,199) ismha ordinarji tal-Klassi A u Kevin Hamadi detentur tal-Passaport Franċiż bin-numru 18HD39463 li għandu sehem wieħed (1) Ordinarju ta' Klassi B, , liema ishma huma mħallsa sa' għoxrin fil-mija (20%), fis-soċjeta' esponenti u dan kif inhu riflless ampjament mill-estratt tal-"Involved Parties" tas-soċjeta' esponenti meħud minn fuq is-sit elettroniku tal-Malta Business Registry, kopja hawn annessa u mmarkata bħala '**Dokument RFL 2**';*

7. *Illi, l-unika assi li għandha s-soċjeta' esponenti huma l-ishma fl-ammont ta' elf mija disgħa u disgħin (1,199) ishma Ordinarji tal-klassi A fis-soċjeta' sussidjarja Red Falcon Tech Limited (C89102) liema soċjeta' qiegħda fi stat ta' insolvenza u dana peress li l-qagħda finanzjarja tas-soċjeta' sussidjarja iddeterjorat fis-snin riċenti, u dan speċifikament minħabba l-fatt li l-klijenti tas-soċjeta' sussidjarja mhumiex qegħdin joneraw l-obbligu tal-ħlas tagħhom b'konsegwenza li Red Falcon Tech Limited ma bdiex tiġgenera dħul biżżejjed tant li ma setgħetx tkopri l-ispejjeż minimi tagħha;*
8. *Illi in vista' tal-insolvenza tal-kumpanija sussidjarja, li tagħha qegħdin jiġu annessi il-Management Accounts aġġornati sal-31 ta' Lulju 2023 u mmarkati bħala 'Dokument RFL 3', jirriżulta li l-istess soċjeta' mhux ser tkun f'pożizzjoni li tħallas id-djun tagħha dovuti lis-soċjeta' esponenti;*
9. *Illi konsegwenza t'hekk is-soċjeta' esponenti m'għandhiex il-fondi neċessarji sabiex tħallas id-djun u pendenzi oħra tagħha kif ukoll sabiex tissottometti d-dokumenti kollha neċessarji mal-Malta Business Registry fosthom l-annual returns u l-formoli tal-ultimate beneficial owners tal-kumpanija u li dawn in-nuqqasijiet da parti s-soċjeta' esponenti juru li l-istess soċjeta' hija dovuta tħallas penalti u multi sostanzjali lil Malta Business Registry għal dawn in-nuqqasijiet;*
10. *Illi minkejja diversi tentattivi da parti tal-membri u tad-diretturi sabiex is-soċjeta' esponenti tirnexxielha tirkupra s-*

saħħa finanzjarja tagħha is-sitwazzjoni ma setgħetx tiġi rrimedjata;

11. *Illi kif jidher mil-Balance Sheet tas-soċjeta' esponenti, liema Balance Sheet tagħmel parti mil-Managament Accounts aġġornati sal-31 ta' Lulju 2023 preparati minn Steven Morvan, Group Financial Controller, u li qed tiġi hawn annessa u mmarkata bħala 'Dokument RFL 4' jidher li s-soċjeta' esponenti għandha assi fl-ammont sitta u għoxrin elf mija erbgħa u sebgħin Ewro u wieħed u disgħin ċenteżmi (€26,174.91) u li parti minn din is-somma s-soċjeta' esponenti għandha receivable mingħand is-sussidjarja tagħha li jammonta għal tnejn u għoxrin elf tmien mijja sitta u għoxrin Ewro u sitta u erbgħin ċenteżmi (€22,826.46), liema receivable mhux ser jitħallas lis-soċjeta' esponenti in vista tal-fatt li Red Falcon Tech Limited hija fi stat ta' insolvenza;*

12. *Illi skont l-istess Balance Sheet jirrizulta wkoll li d-djun tas-soċjeta' esponenti jammontaw għal tmien t'elef erba' mija u ħamsin Ewro (€8,450) liema ammont ser ikompli jiżdied minħabba l-penali u l-multi li ser jiġu imponuti fuq is-soċjeta' esponenti għaladarba mhux ser tkun qiegħda tintavola id-dokumenti mal-Malta Business Registry, u għalhekk in vista tal-fatt li s-sussidjarja tagħha mhux ser tħallas ir-receivable dovut lis-soċjeta' esponenti, għalhekk l-esponenti qiegħda f'sitwazzjoni fejn effettivament hi ma tistax tħallas id-djun tagħha;*

13. *Illi s-soċjeta' esponenti m'għandhiex ħaddiema impjegati magħha;*

14. Illi l-*Artikolu 218(1) tal-Att jipprovdi s-segwenti:*

Talba lill-qorti (aktar 'il quddiem imsejha "rikors għal stralċ") għal –

- a) Stralċ ta' kumpannija mill-qorti skont l-*artikolu 214(1)(a);**
- b) Xoljiment u stralċ ta' kumpannija mill-qorti skont l-*artikolu 214(2)(a); jew**
- c) Xoljiment u stralċ ta' kumpannija skont l-*artikolu 214(2)(b);**

Għandha ssir 'rikors li jista' jsir mil-kumpannija wara deċiżjoni tal-laqqgħa ġenerali jew mil-bord tad-diretturi tagħha jew minn xi detentur ta' obligazzjoni, kreditur jew kredituri, jew minn xi kontributorju jew kontributorji;

15. Illi s-*soċjeta' rikorrenti għaddiet riżoluzzjoni straordinarja hawn annessa u mmarkata bħala 'Dokument RFL 5', fejn għar-raġunijiet kollha premessi ġie deċiż li s-soċjeta' rikorrenti tiġi xolta u konsegwentement stralċjata minn dina l-Onorabbli Qorti skont l-*Art.214(1)(a) u/jew l-*Art.214(2)(a)(ii) u dan a ternur tal-*Art. 218(1) tal-Att;****

16. Illi dan kollu qed jiġi ikkonfermat ukoll mid-direttriċi ta' l-*istess soċjeta' rikorrenti fejn permezz ta' riżoluzzjoni tal-Bord tad-diretturi hawn annessa u mmarkata bħala 'Dokument RFL 6', li tikkonferma il-qagħda finanzjarja tas-soċjeta, li din qegħda fi stat ta' insolvenza u għalhekk mhijiex f'pożizzjoni li tħallas id-debiti tagħha;*

Rat id-**dokumenti** li kienu ppreżentati mar-rikors (Dok RFTH1 sa Dok RFTH6) (fol 6 sa fol 40).

Rat id-**digriet** tagħha tas-26 ta' Ottubru 2023, minn fejn jirriżulta illi r-rikors kien appuntat għas-smiġ għall-udjenza tas-17 ta' Novembru 2023 fid-9:30 a.m.

Rat illi fl-udjenza tas-17 ta' Novembru 2023, dehret l-Avukat Demi Agius għas-soċjeta' rikorrenti u l-Avukat Claudette Fenech għar-Registratur tal-Kumpaniji.

Rat illi fl-udjenza tat-23 ta' Frar 2024 is-soċjeta' rikorrenti ppreżentat nota (fol 47) bi tliet affidavits (fol 48 sa fol 51) u rat ukoll li l-Qorti laqgħet it-talba tar-rikorrenti sabiex ix-xhieda mismugħa fil-kawża 62/2023 ISB ikunu ugwalmart applikabbli għal dawn il-proċeduri.

Rat ukoll fl-udjenza tat-23 ta' Frar 2024, id-dikjarazzjoni tal-partijiet li m'għandhomx aktar provi x'jipproduċu.

Rat illi fl-udjenza tal-24 ta' Mejju 2024, wara li semgħet it-trattazzjoni tal-partijiet, bi qbil bejn id-difensuri tal-partijiet il-kawża ġiet differita għall-udjenza ta' lllum għas-sentenza.

Rat l-atti l-oħra tal-kawża, inkluż mill-provi mressqa.

Ikkunsidrat:

Illi jirriżulta illi dan huwa proċediment li ttieħed mis-soċjeta' rikorrenti ai termini tal-Artikoli **214(1)(a) u 214(2)(a)(ii) tal-KAP 386 tal-Liġijiet ta' Malta**.

Illi mid-dokumenti ppreżentati jirriżulta li s-soċjeta' rikorrenti ġiet kostitwita bħala kumpanija ta' responsabilita` limitata fid-29 ta' Ottubru 2018 bin-numru ufficijali C 89102, bl-għan prinċipali li tinnegozja fi propjeta' immobbli u mobbli.

Tispjega li s-soċjeta' rikorrenti tagħmel parti minn grupp ta' kumpaniji li joffru servizzi ta' teknoloġija bl-isem ta' 'REDD' li joffru diversi servizzi relatati mal-kummerċ elettroniku.

Tispjega li l-unika assi li għadha s-soċjeta rikorrenti huma l-ishma fl-ammont ta' elf mija disgħa u disgħin (1,199) ishma Ordinarju tal-klassi A fis-soċjeta' sussidjarja Red Falcon Tech Limited (C89102) liema soċjeta' qiegħda fi stat ta' insolvenza minħabba li l-klijenti tal-istess soċjeta' mhumiex qed jonoraw l-obbligi tal-ħlas tagħhom u għalhekk ma tistax lanqas tkopri l-ispejjeż minimi tagħhom, fosthom dawk biex tissottometti r-rapport annwali tagħha.

Jirriżulta li fil-25 ta' Settembru 2023, (vide Dok RTFH5) saret laqgħa straordinarja f'liema laqgħa ġie riżolt illi l-kumpanija tiġi xjolta u stralċjata permezz tal-Qorti.

Ikkunsidrat Ulterjorment:

Illi mill-provi prodotti, jirriżultaw is-segwenti **fatti**:

Illi **s-soċjeta' rikorrenti** pprezentat is-segwenti dokumenti:

- Kopja tal-Memorandum u Artikoli tal-Assoċjazzjoni tas-soċjeta' rikorrenti Red Falcon Tech Holding Limited – il-Qorti ħadet konjizzjoni tagħhom;
- Estratt tal-'Involved Parties' tas-soċjeta' rikorrenti meħud mis-sit elettroniku tal-Malta Business Registry;
- Kopja tal-*Management Accounts* inkluż il-*Balance Sheet* aġġornata sal-31 ta' Lulju 2023 tas-soċjeta' Red Falcon Tech Limited;
- Kopja tal-*Management Accounts* inkluż il-*Balance Sheet* aġġornata sal-31 ta' Lulju 2023 tas-soċjeta' Red Falcon Tech Holding Limited;

- Kopja tar-Risoluzzjoni Straordinarja tal-Membri tas-soċjeta' rikorrenti – Il-Qorti ħadet konjizzjoni tagħhom u tosserva partikolarment is-segwenti Riżoluzzjoni:

The Company be dissolved with effective date from the 25th September, 2023 and consequently wound up by the Court and that any director and/or officer of the Company be and is hereby authorised to make an application to the Court on behalf of the Company for its winding up, inter alia in accordance with art. 214(1)(a) and/or 214(2)(a)(ii) as well as 218(1) of the Companies Act, 1995;

- Kopja tar-Riżoluzzjoni tal-Bord tad-Diretturi.

Ikkunsidrat ulterjorment:

Illi fl-affidavit tiegħu **Kevin Abdel Hamadi** jgħid li hu serva ta' avukat tas-soċjeta' Red Falcon Tech Holdings Limited u s-sussidjarja tagħha Red Falcon Tech Limited minn Ġunju 2022 sal-1 ta' Jannar 2023, f'liema żmien kien jipparteċipa attivament f'affarijiet legali, jagħti pariri legali u f'affarijiet finanzjarji taż-żewġ soċjetajiet. Jikkonferma li l-kontijiet ippreżentati lill-Qorti juru stampa reali tas-sitwazzjoni tas-soċjetajiet.

Jispjega li Red Falcon Tech Holdings Limited ġiet inkorporata fid-29 ta' Ottubru 2018 bħala *holding company* ta' Red Falcon Tech Limited fid-29 ta' Ottubru 2018 bl-għan li żżomm l-ishma u tircievi d-dividenti. Jgħid li l-kumpanija sussidjarja infurmat lit-tmexxiha li hija kkunsidrata insolventi u ser tipproċedi bl-insolvenza u għalhekk il-futur ta' Red Falcon Tech Holdings Limited kien ikkunsidrat li spiċċa.

Jgħid li ladarba t-tmexxija ma stabilixxietx alternattivi sabiex tkompli l-operat tagħha ittieħdet deċiżjoni li hi twaqqaf l-operat tagħha u tiġi xolta.

Fl-affidavit tiegħu **Steven Jason Ernest Morvan** jgħid li hu kien jservi ta' Kontrollur Finanzjarju minn Ġunju 2022 sa Awwissu 2023 għall-kumpanija omm li għandha fi ħdanha s-soċjetajiet Red Falcon Tech Holdings Limited u Red Falcon Tech Limited.

Jikkonferma li l-kontijiet ipprezentati lil Qorti huma korretti u jirriflettu s-sitwazzjoni reali.

Jispjega li Red Falcon Tech Holdings Limited kienet inkorporata bħala *holding company* għas-soċjeta' Red Falcon Tech Limited bl-għan li żżomm l-ishma tal-istess u tirċievi d-dividenti.

Jgħid li tul l-aħħar sena Red Falcon Tech Limited esperjenzat diffikultajiet finanzjarji bil-konsegwenza li ġiet insolventi minħabba li mhux kapaċi tħallas l-ispejjez tagħha u mhix kapaċi topera. Jispjega li għalhekk it-tmexxija tal-kumpanija ddeċidiet li s-soċjeta' Red Falcon Tech Limited m'għandhiex vijabli.

Fl-affidavit tagħha **Claire Michele Barbara** tgħid li hi ġiet ingaġġata fil-posizzjoni ta' *Operation and HR Manager* mill-kumpanija Red Falcon Tech Limited fl-1 ta' Marzu 2019.

Tispjega li Red Falcon Tech Holdings Limited ġiet stabbilita bħala *holding company* tas-soċjeta' Red Falcon Tech Limited bl-għan li żżomm l-ishma u tirċievi d-dividenti.

Tgħid li sussegwentament ġiet appuntata direttur taż-żewġ kumpaniji.

Tispjega li fis-sena 2022 is-soċjeta' Red Falcon Tech Limited bdiet tesperjenza diffikultajiet finanzjarji minħabba li tul il-pandemija tal-COVID'19 kienet tilfet diversi klijenti. Tgħid li ttieħdet azzjoni immedjata sabiex is-sitwazzjoni tiġi salvata u li kemm hi u kemm it-tmexxija għamli l-almu tagħhom biex dan iseħħ.

Tgħid li wara li ġew investigati alternattivi sabiex Red Falcon Tech Holdings Limited tibqa' topera ġie stabbilit li dan ma kienx possibli u allura ttieħdet deċiżjoni li l-kumpanija ma kienx għadha attiva.

Ikkunsidrat Ulterjorment:

Illi mit-trattazzjonijiet magħmula mid-difensuri tal-partijiet, il-Qorti tisset is-segwenti:

Fit-trattazzjoni tagħha, is-soċjeta' rikorrenti ssostni li t-talba għall-istralċ saret a bażi ta' żewġ artikoli. Fir-rigward tal-ewwel artikolu, u cioè` l-artikolu 214(1)(a) tal-Kap 386 tal-Liġijiet ta' Malta, tikkontendi li saret riżoluzzjoni mill-kumpanija u għalhekk il-Qorti ma tantx għandha għazla ladarba r-riżoluzzjoni hija waħda korretta u għalhekk a bażi ta' dan għandha tippronunzja l-istralċ. Fir-rigward tat-tieni artikolu u cioè` l-artikolu 214(2)(a)(ii) tal-Kap 386 tgħid li mill-provi prodotti juru biċ-ċar li Red Falcon Tech Holding Company Limited għandha l-passiv tagħha fejn *liabilities* jeċċeddu l-assi u l-unika sors ta' introjtu tagħha hija l-kumpanija Red Tech Limited li tinsab f'sitwazzjoni mwiergħa u konsegwentament il-kumpanija odjerna tinsab f'sitwazzjoni ta' insolvenza u ċertament għandu jinħatar likwidatur.

Minn naħa tagħha s-soċjeta' intervenuta fil-kawża tiġbed l-attenzjoni tal-Qorti li hija ressqet xhieda dwar nuqqasijiet kbar da parti tal-kumpanija u dana stante *signing off* fuq miljuni kbar, u kien dan li wassalha għas-sitwazzjoni li tinsab fiha.

Ikkunsidrat ulterjorment:

L-Art. 214(1)(a) tal-KAP 386 tal-Liġijiet ta' Malta Id-disposizzjoni tal-KAP 386 li abbażi tagħha hija msejjsa din il-proċedura huwa l-Artiklu 214(1)(a), jipprovdi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti

L-Art. 218(1) tal-KAP 386 tal-Liġijiet ta' Malta jgħid espressament hekk:

Talba lill-qorti (aktar 'il quddiem imsejña "rikors għal stralċ") għal

(a) stralċ ta' kumpanija mill-qorti skont l-artikolu 214(1)(a);

(b) xoljiment u stralċ ta' kumpanija mill-qorti skont l-artikolu 214(2)(a); jew

(ċ) xoljiment u stralċ ta' kumpanija skont l-artikolu 214(2)(b),

għandha ssir b'rikors li jista' jsir jew mill-kumpanija wara deċiżjoni tal-laqqgħa ġenerali jew mill-bord tad-diretturi tagħha jew minn xi detentur ta' obligazzjoni, kreditur jew kredituri, jew minn xi kontributorju jew kontributorji:

Iżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fil-25 ta' Settembru 2023, tispjega b'mod ċar u inekwivoku d-deċiżjoni li l-kumpanija *de quo* tiġi xolta u stralċjata.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret u saret għal raġunijiet legittimi fiċ-ċirkostanzi partikolari li tinsab fihom il-kumpanija.

Oltre` minn hekk, ladarba r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda diskrezzjoni li tirrifjuta li takkorda t-talbiet tas-soċjeta' rikorrenti għall-provvediment ta' stralċ.

Tenut kont tal-assjem ta' fatti u ċ-ċirkostanzi, il-Qorti hija tal-fehma illi r-rekwiziti tal-Art 214(1)(a) tal-Kap 386 huma sodisfatti u ser tgħaddi sabiex tordna x-xoljiment u l-konsegwenti l-istralċ tal-kumpanija rikorrenti.

In vista tas-suespost, u la darba jeżistu l-elementi rikjesti mil-liġi sabiex din il-Qorti tordna x-xoljiment u l-istralċ tal-kumpanija intimata taħt l-Artikolu 214(1)(a), din il-Qorti mhix serja teżamina jekk jeżistux r-rekwiziti tal-Artikolu 214(2)(b)(ii).

GHALDAQSTANT, il-Qorti, fid-dawl tal-provvedimenti tal-KAP 386 hawn fuq iċċitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja t-talbiet tar-rikorrenti u tenut kont tal-assjem ta` fatti u ċirkostanzi li jirriżultaħa l-Qorti, din il-Qorti qegħda:

- 1. Tordna illi s-soċjeta` Red Falcon Tech Holding Limited (C 89102) tiġi xjolta b'effett immedjat u konsegwentament stralċjata a bażi tal-Artikoli 214(1)(a) tal-KAP 386 tal-Liġijiet ta' Malta u dana b'effett mil-25 ta' Settembru 2023 ai termini tal-Artikolu 223(1) tal-Kap 386 tal-Liġijiet ta' Malta.**
- 2. Konsegwentament, tinnomina u taħtar stralċjarju tas-soċjeta' Red Falcon Tech Holding Limited (C 89102) lir-Riċevitur Uffiċjali u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Liġijiet ta` Malta, fosthom illi:**

- a) Wara li jikseb dikjarazzjoni dwar il-qagħda tal-kumpannija de quo, ai termini tal-Artiklu 226 tal-KAP 386 tal-Liġijiet ta' Malta, jagħmel rapport lill-Qorti ai termini tal-Artiklu 227 tal-istess KAP 386,
- b) Jagħmel il-verifiki kollha neċessarji u opportuni dwar l-assi u d-djun tal-kumpannija de quo u jekk ikun il-każ, jirraporta dwar il-gradwazzjoni tad-djun.
- c) Jieħu taħt il-kustodja u l-kontroll tiegħu kwalsiasi assi illi talvolta l-kumpannija **Red Falcon Tech Holding Limited (C 89102)** jista' għandha, u dan ai termini tal-Artiklu 237 tal-KAP 386 tal-Liġijiet ta' Malta.
- d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpannija de quo.
- e) Jirrelata dwar il-miżuri meħtieġa għall-ħarsien ta' kwalsiasi assi li l-kumpannija jista' għandha,

3. Tordna lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

4. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jitħallsu mis-soċjeta' rikorrenti.

Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpaniji.

Onor. Ian Spiteri Bailey
Imħallef

Amanda Cassar
Deputat Registratur